

(ഡി) അറേബ്യൻ രാജ്യങ്ങളിൽ വച്ച് മരണപ്പെടുന്ന കേരളീയരുടെ അനന്തരാവകാശികൾ തങ്ങൾക്ക് ലഭിക്കേണ്ട ആനുകൂല്യങ്ങൾ ലഭ്യമാക്കുന്നതിനായി ഈ വകുപ്പിൽ നിവേദനം തരികയാണെങ്കിൽ ഓരോ കേസ്സും വിശദമായി പഠിച്ച് ആവശ്യമായ അധിക രേഖകൾ അപേക്ഷകരിൽ നിന്നും വാങ്ങി ശ്രദ്ധാപൂർവ്വം ഓരോ കേസ്സും ഇന്ത്യൻ എംബസിയുടെ ശ്രദ്ധയിൽക്കൊണ്ടു വരാറുണ്ട്. ഇപ്രകാരം ഈ വകുപ്പിന്റെ ശ്രമപ്രകാരം ഒട്ടനവധി കേസുകളിൽ ആനുകൂല്യം ലഭ്യമാക്കിയിട്ടുണ്ട്.

വിദേശരാജ്യങ്ങളിൽ നിന്ന് മൃതദേഹങ്ങൾ നാട്ടിലെത്തിക്കുന്നതിനുള്ള നടപടിക്രമം

86 (1309) ശ്രീ. വി. ശശി :

ശ്രീ. സി. ദിവാകരൻ : താഴെ കാണുന്ന ചോദ്യങ്ങൾക്ക് ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി സദയം മറുപടി നൽകുമോ :

(എ) വിദേശരാജ്യങ്ങളിൽ വച്ച് മരണമടയുന്നവരുടെ മൃതദേഹങ്ങൾ നാട്ടിൽ എത്തിക്കുന്നതിനുള്ള നടപടിക്രമങ്ങൾ എന്താണെന്ന് വ്യക്തമാക്കാമോ ;

(ബി) മൃതദേഹം നാട്ടിൽ എത്തിക്കുന്നതിലുണ്ടാകുന്ന കാലതാമസം ഒഴിവാക്കാൻ നിലവിലുള്ള നടപടി ക്രമങ്ങളിൽ മാറ്റം വരുത്താൻ എന്തെങ്കിലും നടപടി സ്വീകരിച്ചിട്ടുണ്ടോ ; എങ്കിൽ വിശദീകരിക്കാമോ ?

ഉത്തരം

(എ) വിദേശങ്ങളിൽ വച്ച് മരണമടയുന്നവരുടെ മൃതദേഹങ്ങൾ നാട്ടിലെത്തിക്കേണ്ട പൂർണ്ണ ചുമതല സ്പോൺസർക്കാണ് ഇതിനായി സ്പോൺസറോ സ്പോൺസർ നിയോഗിക്കുന്ന ആളോ മരണപ്പെട്ട ആളിന്റെ സർവ്വീസ് സംബന്ധിച്ചുള്ള രേഖകളും പോലീസ് റിപ്പോർട്ട്, തദ്ദേശാധികാരികൾ നൽകുന്ന മരണ സർട്ടിഫിക്കറ്റ് എന്നിവ സഹിതം ഇന്ത്യൻ എംബസിയെ സമീപിച്ച് നോ-ഒബ്ജക്ഷൻ സർട്ടിഫിക്കറ്റ് വാങ്ങേണ്ടതാണ്. അതിനുശേഷം മോർച്ചറിയിൽ നിന്ന് മൃതശരീരം വാങ്ങി എംബാമിങ് സർട്ടിഫിക്കറ്റോടുകൂടി വിമാനകമ്പനിയിൽനിന്ന് ഏയർവേ ബിൽ വാങ്ങി മൃതശരീരം നാട്ടിലേക്ക് അയയ്ക്കാവുന്നതാണ്.

(ബി) നിയമപ്രകാരമായും വ്യക്തമായ രേഖകളോടുകൂടിയും വിദേശത്ത് കഴിയുന്ന ആളിന്റെ മൃതദേഹം നാട്ടിലെത്തിക്കുന്നതിന് കാലതാമസം നേരിടുന്നതായി ശ്രദ്ധയിൽപ്പെട്ടിട്ടില്ല. വിദേശത്ത് മരണപ്പെടുന്നയാളിന്റെ മൃതദേഹം ആ രാജ്യത്തിൽനിന്ന് കയറ്റി അയയ്ക്കുന്നതിനുള്ള നടപടിക്രമം നിശ്ചയിക്കുന്നത് ആ രാജ്യത്തെ അധികാരികൾ മാത്രമാണ് എന്നതിനാൽ ഈ വകുപ്പിന് നടപടിക്രമങ്ങളിൽ മാറ്റം വരുത്തുവാനുള്ള അധികാരമില്ല.